

നമ്പർ 18, റീ-സർവ്വേ നമ്പർ. 30-ൽ നൂറനാട് ലെപ്രസി സാനിറ്റോറിയം പ്രവർത്തിച്ചിരുന്ന സ്ഥലത്തുനിന്നും 5 ഏക്കർ ഭൂമി ആരോഗ്യ വകുപ്പ് വിട്ടു നൽകിയിട്ടുണ്ട്. പ്രസ്തുത ഭൂമിയിൽ പദ്ധതി നടപ്പിലാക്കുന്നതിനുള്ള പ്രാഥമിക നടപടിയായി വിശദമായ പ്രോജക്ട് റിപ്പോർട്ട് (DPR) കിഫ്ബിയുടെ അംഗീകാരത്തിനായി സമർപ്പിച്ചിട്ടുണ്ട്.

(ബി) മാവേലിക്കര മണ്ഡലത്തിലെ തഴക്കരയിൽ നാട്ടരങ്ങ് പദ്ധതി നടപ്പിലാക്കുന്നതിന് സ്വീകരിച്ച നടപടികൾ വിശദമാക്കാമോ?

മാവേലിക്കര നിയോജക മണ്ഡലത്തിൽപ്പെട്ട തഴക്കര ഗ്രാമപഞ്ചായത്തിന്റെ പരിധിയിൽവരുന്ന പമ്പ ഇറിഗേഷൻ പ്രോജക്ട് (പി.ഐ.പി.) വക റീസർവ്വേ നമ്പർ 556/14-ൽപ്പെട്ട 30 സെന്റ് സ്ഥലത്ത് നാട്ടരങ്ങ് പദ്ധതി നടപ്പിലാക്കണമെന്ന് ആവശ്യപ്പെട്ടിരുന്നുവെങ്കിലും ഈ സ്ഥലത്ത് നിർമ്മാണ പ്രവർത്തനങ്ങൾ നടത്തുന്നതിന് പി.ഐ.പി. എക്സിക്യൂട്ടീവ് എഞ്ചിനീയർ മുന്നോട്ടുവച്ച വ്യവസ്ഥകൾ സ്വീകാര്യമല്ലാത്തതിനാൽ പദ്ധതി നിർദ്ദിഷ്ട സ്ഥലത്ത് നടപ്പിലാക്കാനാവില്ല.

#### **അഴീക്കോട് മണ്ഡലത്തിലെ സാംസ്കാരിക പദ്ധതികൾ**

374 (1121) ശ്രീ. കെ. വി. സുമേഷ്: താഴെക്കാണുന്ന ചോദ്യങ്ങൾക്ക് മത്സ്യബന്ധനം, സാംസ്കാരികം, യുവജനക്ഷേമ വകുപ്പുമന്ത്രി സദയം മറുപടി നൽകുമോ:

(എ) അഴീക്കോട് മണ്ഡലത്തിൽ 2011 മുതൽ 2021 മാർച്ച് വരെ സാംസ്കാരിക വകുപ്പ് നടപ്പിലാക്കിയ പദ്ധതികളുടെ വിശദാംശങ്ങൾ നൽകാമോ?

കഴിഞ്ഞ സർക്കാരിന്റെ കാലത്ത് ആരംഭിച്ച യുവകലാകാരന്മാർക്കുള്ള വജ്രജൂബിലി ഫെലോഷിപ്പ് പദ്ധതിയുടെ ഭാഗമായി അഴീക്കോട് മണ്ഡലത്തിൽ കണ്ണൂർ ബ്ലോക്കിൽ 4-ഉം കല്ലാശ്ശേരി ബ്ലോക്കിലുള്ള ഒരു ഗ്രാമപഞ്ചായത്തിലും കലാകാരന്മാരെ വിന്യസിക്കുകയും പ്രസ്തുത ബ്ലോക്കു പഞ്ചായത്തിനു കീഴിലുള്ള വിവിധ കേന്ദ്രങ്ങളിൽ വിവിധ കലാരൂപങ്ങളിൽ കലാപരിശീലനം നൽകുകയും ചെയ്യുന്നുണ്ട്. ഓരോ കലാകാരനും 10,000 രൂപ സാംസ്കാരിക വകുപ്പിൽനിന്നും 5,000 രൂപ തദ്ദേശസ്വയംഭരണ സ്ഥാപനങ്ങളിൽനിന്നും ഉൾപ്പെടെ പ്രതിമാസം ആകെ 15,000 രൂപ ഫെലോഷിപ്പായി നൽകിവരുന്നുണ്ട്. അഴീക്കോട് മണ്ഡലത്തിൽ ചിറയ്ക്കലിൽ പ്രവർത്തിക്കുന്ന കേരള ഫോക് ലോർ അക്കാദമിയുടെ നേതൃത്വത്തിൽ അന്യംനിന്നു പോകുന്ന നാടൻ കലകൾ പുതുതലമുറയ്ക്ക് പകർന്നുകൊടുക്കുന്നതിനും നാടൻ കലകൾ പഠിക്കുന്ന കുട്ടികൾക്ക് സ്റ്റൈപ്പന്റ്, സ്കൂൾ ഫോക് ലോർ ക്ലബ്ബ്, കോളേജ് ഫോക് ലോർ ക്ലബ്ബ് ഇന്ത്യയ്ക്കകത്തുള്ള

നാല്പതിൽപരം വംശീയ കലകൾ അവതരിപ്പിക്കുന്ന ശില്പശാല തുടങ്ങിയ പരിപാടികൾ അവതരിപ്പിച്ചിട്ടുണ്ട്. കേരള ഫോക് ലോർ അക്കാദമി ആസ്ഥാനത്ത് പി. കെ. കാളൻ മെമ്മോറിയൽ ആർട്ട് ഗ്യാലറി 2011-12 സാമ്പത്തിക വർഷത്തിൽ നിർമ്മാണ പ്രവൃത്തി പൂർത്തീകരിച്ചു. ഫോക് ലോർ അക്കാദമി ഓഫീസ് പരിസരത്ത് ചെറുശ്ശേരി സ്മൃതി മണ്ഡപം 2012-13 സാമ്പത്തിക വർഷത്തിൽ പണികഴിപ്പിച്ചിട്ടുണ്ട്. 2015-16 സാമ്പത്തിക വർഷത്തിൽ കണ്ണൂർ ചിറയ്ക്കൽ അക്കാദമി മ്യൂസിയം നവീകരണ പദ്ധതി പൂർത്തീകരിച്ചു. ചലച്ചിത്ര അക്കാദമി ടൂറിംഗ് ടാക്കീസിന്റെ ഭാഗമായി അഴീക്കോട് മണ്ഡലത്തിൽ ഉൾപ്പെടുന്ന കണ്ണൂർ സെൻട്രൽ ജയിൽ, വനിതാ ജയിൽ എന്നിവിടങ്ങളിൽ വിവിധ ഘട്ടങ്ങളിൽ ചലച്ചിത്ര പ്രദർശനങ്ങൾ സംഘടിപ്പിച്ചിട്ടുണ്ട്. അതിനു പുറമേ അഴീക്കൽ ചാല് വൃദ്ധസദനം, ചിറയ്ക്കൽ ഗാന്ധിജി റൂറൽ ലൈബ്രറി, പാപ്പിനിശ്ശേരി, അഴീക്കോട്, നാരാണത്ത്, പുതിയതെരു, പനങ്കാവ്, കൃഷ്ണമേനോൻ വനിതാ കോളേജ് എന്നീ പ്രദേശങ്ങളിലും സിനിമാ പ്രദർശനങ്ങൾ സംഘടിപ്പിച്ചിട്ടുണ്ട്.

(ബി) പൂർത്തിയാക്കാത്ത ഏതെങ്കിലും പദ്ധതികളുണ്ടെങ്കിൽ വിശദാംശങ്ങൾ നൽകാമോ?

ബാധകമല്ല.

#### സമ്പൂർണ്ണ വായന പ്രസ്ഥാനം

375 (1122) ഡോ. കെ. ടി. ജലീൽ:

ശ്രീ. ടി. ഐ. മധുസൂദനൻ:

ശ്രീ. തോട്ടത്തിൽ രവിന്ദ്രൻ:

ശ്രീ. സേവ്യർ ചിറ്റിലപ്പിള്ളി: താഴെക്കാണുന്ന ചോദ്യങ്ങൾക്ക് മത്സ്യബന്ധനം, സാംസ്കാരികം, യുവജനക്ഷേമ വകുപ്പുമന്ത്രി സദയം മറുപടി നൽകുമോ:

(എ) കേരള ഭാഷാ ഇൻസ്റ്റിറ്റ്യൂട്ട്, ബാലസാഹിത്യ ഇൻസ്റ്റിറ്റ്യൂട്ട്, സർവ്വവിജ്ഞാനകോശം ഇൻസ്റ്റിറ്റ്യൂട്ട് എന്നിവയുടെ പ്രവർത്തനം വിപുലീകരിക്കുന്നതിന് പദ്ധതികൾ ആവിഷ്കരിച്ചിട്ടുണ്ടോ; വിശദാംശങ്ങൾ വ്യക്തമാക്കാമോ?

സർവ്വകലാശാല വിദ്യാഭ്യാസത്തിന് ആവശ്യമായ പുസ്തകങ്ങൾ, നിഘണ്ടുകൾ, ശബ്ദാവലികൾ എന്നിവയാണ് നിലവിൽ കേരള ഭാഷാ ഇൻസ്റ്റിറ്റ്യൂട്ട് പ്രസിദ്ധീകരിച്ച് വരുന്നത്. ഇത് വിപുലപ്പെടുത്തുന്നതോടൊപ്പം കേരളത്തിലെ പൊതുസമൂഹത്തിന്റെ വായന താൽപ്പര്യങ്ങളെ കൂടി പരിഗണിച്ചുകൊണ്ട് കൂടുതൽ മേഖലകളിലേക്ക് പുസ്തക പ്രസിദ്ധീകരണം വിപുലപ്പെടുത്താൻ തീരുമാനിച്ചിട്ടുണ്ട്. സമീപകാലത്തായി സ്ത്രീകൾക്ക് നേരെയുള്ള ആക്രമണങ്ങൾ വർദ്ധിച്ചുവരുന്ന